

# అమాయి కత్వం

## శ్రీ పన్యాల రంగనాథరావు

పంతులుకి ఆ రోజంతా కూడా దుర్మనంగానే పరిణమించింది. పొద్దున్న నిద్రలేవకముందే గురుతుగా డొచ్చాడు. వాడన్న ముక్కలేవో తుంపుడు ముక్కలల్లే జ్ఞాపకమున్నాయి. తను పెరట్లోకి పోతూఉండగా, రమణయ్య నాకరు పరుగెత్తుకుంటూ వచ్చాడు. చంటివాడికి రాత్రి హటాత్తుగా జబ్బు ఎక్కువయిందనీ, తన్ను వెంటనే రమ్మన్నా రనీ చెప్పి వెళ్ళాడు. ఏడాదైనా నిండిందో లేదో వాడికి, నాలుగు రోజులై సరిగా ఊపిరైనా తీయలేకుండా ఉన్నాడు. ముక్కులో ఏదో అడ్డుకున్నట్లుగా బాధ పడతాడు. రాత్రి డాక్టరునైనా పిలిపించాలో లేదో! ఆ డాక్టరు—రమాపతిగాడు—ఈ జబ్బు కేదో పెద్ద పేరుకూడా ఏడిశాడు. రోగాలకు పెద్దపెద్ద పేర్లు పెట్టడం చాతవును ఈ డాక్టర్కు! ఇచ్చే మందుల్లో గుణం పూజ్యం! సరి, ఈ రమణయ్య నాకరు అలా వెళ్ళాడో లేదో, తను పెరట్లో నూతి గట్టుదగ్గర జారిపడ్డాడు. కాలో చేయో విరగలేదు. అక్కడి కది నయం.

వీటన్నింటి కేంగానీ, ఎన్నడూ లేనిది, ఇవేళ పంతులు తలకాయలో ఆలోచనా పరంపరలు, గాజు బుడ్డిలో చేప లీతున్నట్లు ఈతున్నాము. ఆలోచనలు చేయటమంటే పంతులుకి మందుకొస్తుంది. అందుకే ఇవేళ మరీ దుర్మనంగా కనిపిస్తున్నది. ఈ ఆలోచనలైనా ఇప్పుడే రానాలా? వేళాపాళా లేదా?

రాత్రి ఒంటిగంటప్పుడు, కటికచీకట్లో పంతులు అడుగులో అడుగు వేస్తూ నడుస్తున్నాడు. వైగా తుంపరజల్లు కూడానూ. వర్షాకాలమంతా దాటిపోయినాక, ఇక్కడ వర్షం వెళ్ళినడకతో సహా వచ్చింది. ఇదికూడా ఆ గురుతుగాడు కట్టుకున్న పుణ్యమే! వాడన్నమాట దాఖలా ఇచ్చి తీరుతుంది. ఒక్కొక్కరి నోట్లో శనిగాడు నాట్యంచేస్తూ ఉంటాడు కాబోలు, తను నిద్రలేవకముందే వచ్చి, గురుతుగాడు, “ఇవేళ వర్షం పడేట్లుంది” అన్న ముక్క,

తనకు జ్ఞాపకముంది. గురుతు మంచి నూక్తు లెన్నడూ పలకడు, అందుకే కాబోలు దాదాపు అన్నీ దాఖలా ఇస్తాయి. తన ఎరికలో వాడన్న ఒక్క మంచి మాటా, తన గురించే!

“నీకూ, నీతోపాటు నాకూ మంచి రోజులున్నాయిలే. బెంగపెట్టుకోకు,” అన్నాడు ఒక సారి. ఇటువంటి మాట వెంటనే దాఖలా ఇవ్వకూడదా?

ఎటుచూసినా జీబురుగానే ఉంది. ఈ రోజు గాలికి, చినుక్కి, మ్యునిసిపల్ దీపాలు కాస్తా ఆరి వూరుకున్నాయి. గుడ్డివాడికి, తనకూ ఈ క్షణంలో భేదం లేదనుకున్నాడు పంతులు. వర్షం అంత ఎక్కువగా లేదు. అయినా ఈ కాస్త చినుక్కి చేతిలో ఉన్న గొడుగు ఆనేట్టులేదు. పంతులు, రోడ్డు పక్కనే ఉన్న ఒక యింటి అరుగుమీదకెక్కి, కుడిచేతిలో ఉన్న చిన్న మందుసీసా ఎడమ చేతిలోకి తీసుకొని, ఎడమచేతిలో ఉన్న గొడుగు కుడి చేతికి మార్చాడు. నిజానికి, ఈ మాత్రం మార్పువల్ల పంతులు ఆలోచనలు మట్టుకు పోలేదు. రెండు నిమిషాలు అలానే నిలబడి, పంతులు మళ్ళీ, వర్షంలో, చీకట్లో, వీధిలో పడి నడవసాగాడు.

పంతులు కిప్పుడు ముఖ్యంగా మంచి చెడ్డల గురించి ఆలోచన పట్టుకుని పీడిస్తున్నది. తెలిసి తెలిసి, తను ఈ సంఘం జోలికి ఎన్నడూ పోలేదు. అయితే, గురుతు ఇటీవల ఆమాట పదేపదే ఉపయోగించాడు. ఇప్పుడది తనకు మరపుకి రావటం లేదు. ఆలోచించినకొద్దీ — పాడు ఆలోచన — సంఘంలో ఉన్న సత్యాన్ని తనే కనిపెట్టినట్లునిపిస్తున్నది! ఈ సంఘం, ఒక సరళరేఖనుబట్టి పోతుందనుకున్నాడు పంతులు. దానికి ఒక వైపంతా మంచి, మగోవైపంతా చెడూ కనిపిస్తున్నది. ఈ రెండింటికి, ఆదినుంచీ రామ రావణ యుద్ధం సాగుతున్నట్లు తడుతున్నది తనకు.

పంతులు ఒకసారి తనలో తను నవ్వుకున్నాడు, అమాయకంగా. చటుక్కున పంతులుకి, ఈ మంచి చెడ్డలన్నీ కల్పించుకున్నది మనమే అని తట్టింది. ఆ 'మనం' లో తనుకూడా ఒక పాత్రే అనిపించింది. ఈ రెండుగుణాల మధ్య ఉన్న సరళ రేఖమీద, సంఘాన్ని రిక్‌షా లాగినట్టు లాగుతున్న కోట్లాది జనప్రవాహంలో, పంతులుకి తన రూపంకూడా కనిపించ సాగింది.

అయితే, ఇందులో మంచేదో చెడేదో చెప్పటం లోనే వస్తున్నది పేచీ. ఒకరికి మంచిగా తోచినది మరొకరికి చెడుగా తోస్తున్నది. తనకే మంచిగా తోచింది ఇతరులకు చెడు కావచ్చుకద!

పంతులు మడుటిమీద చెమట పోసింది. తల వేడెక్కినట్టు అనిపించింది. ఈ మంచి చెడ్డల ఆలోచనకూడా తన తలలో కెక్కించింది గురులే అని చప్పన తట్టింది.

“ఛీ...ఈ మంచి చెడ్డలంటేనే ఏమిటో అర్థం కాకుండా పోతున్నది.” అనుకున్నాడు పంతులు.

గురుతుగాడి మాటనుకూడా బొత్తిగా కొట్టి పారయ్యటానికి వీలుపడదు—వాడి నోట్లో ఎంత శనిఉన్నా! వాడుమట్టుకు ఏంచేస్తాడు? ఉన్న నిజమేదో చెప్తాడు—ఉత్త అమాయకుడు!

గురుతు తనకు చేసే సహాయమంటూ విదీలేదు. ఆమాట కొస్తే, రమణయ్యనే చెప్పకోవాలి. తన కెన్నిసార్లు చేబదుల్లివ్వలేదు రమణయ్య? తను మళ్ళీ తీర్చుకోలేదని రమణయ్యకు తెలుసు. అయితే ఏమాట కామాటే. గురుతు అప్పుడప్పుడు ఒక వొడ్డు మట్టుకు కాసేస్తాడు. వెనకొకసారి, తన కూతురి మీద, ఈ డాక్టరుగాడు—ఈ రమాపతే, కన్ను వేసినప్పుడు, గురుతుగా డుండబట్టి కద గండం గడిచింది!

పంతులు పెద్ద గడసరికాడు. అంత ధైర్య పంతుడూ అనలేం. అతను కేవలం మామూలు మానవ మాత్రుడు. అయితే, కేవలం మామూలు మానవ మాత్రులుకూడా, ఒక్కొక్కప్పుడు ఎన్నడూ లేని ఆలోచనలు చేస్తారు. ఎన్నడూ లేని సాహసంకూడా చూపిస్తారు.

“నువెంత అమాయకుడివి!” అన్నాడు గురుతు ఎన్నోసార్లు. బహుశా అది నిజమే కావచ్చు!

ఆమాటకొస్తే, అమాయకు లెవరుకారు? తన కూతురు! ఎంత అమాయకురాలు కాకుంటే, దాని

బతు కిట్లా తెల్లవారుతుంది! గురుతుగాడు మాత్రం? ఏదో వాగుతాడుగాని, ఎంత అమాయకుడు కాకుంటే, తన దరిద్రమే విశ్వర్యమైనట్టు తన్నే అంటి పెట్టుకుని ఉంటాడు! పోతే రమణయ్య—వాడి భార్యకూడా అమాయకులు కారూ? చంటివాడికి జబ్బుచేస్తే కళ్లనీళ్లు పెట్టుకోవటం లేదూ?

సాహసించి ఇంతవరకూ తను, సాహసమయిన పని విదీ చేయలేదు. సాహసం లేకుంటే, బతకడం కష్టమన్నాడు గురుతు, నిజమే. అందుకే, తనై తను ఎప్పుడో ఒకప్పుడు ఏదో ఒక సాహసానికి వొడిగడతాడని మాత్రం పంతులు విశ్వసించలేదు.

పంతులు తన జీవితాన్ని తరచి చూసుకోవడం ఇదే మొదటిసారి. ప్రతీ వ్యక్తి, ఏదో ఒకరోజున, జీవితాన్ని ఈవిధంగా పునశ్చరణ చేసుకోవలసిందే. కాని, గురులే లేకుంటే, పంతులు అసలీ ఆలోచనలకే దిగేవాడు కాదు—కనీసం ఇప్పుడు జరిగిఉండేది కాదు!

పంతులులో గొప్ప విశేషమేదీ లేదు ఇది తనకు బాగా తెలిసినదే. చాలామంది పేద కుటుంబీకుల లాగనే, తనుకూడా పేద కుటుంబీకుడే. తన తండ్రి తనకు వారసత్వంగా ఇచ్చిపోయిన ప్లీడరు గుమాస్తాగిరే, నాటినుంచీ వెలిగిస్తున్నాడు పంతులు. ఆ ప్లీడరు ఎవరోకాదు. తన స్నేహితునివంటివాడు రమణయ్య! తన తండ్రి, రమణయ్య తండ్రిదగ్గర గుమాస్తా చేస్తే, తను రమణయ్యదగ్గర చేస్తున్నాడు. తనూ రమణయ్య దాదాపు ఒకే యీడువాళ్లు. చిన్న క్రాసులలో కలిసి చదువుకున్నవారు! ఆ అభిమానం ఉండబట్టికద తన్ను ఆదరించాడు రమణయ్య!

పంతులుకి దక్కిన సంతానం—ఇద్దరుకొడుకులూ నలుగురు కూతుళ్ళూనూ. పెద్దవాడు తనకు మించిన ఘనుడు. వాడి కిప్పుడు ఇరవైయ్యేళ్లు వచ్చినై. చదవవేస్తే, ఉన్న మతికూడా చెడగొట్టుకున్నాడు. ఊరుమీద పడి తిరిగే ఆంబోతుకీ, వాడికీ ఆటే తేడా యేదీలేదు. వాడివల్ల తనకు దమ్మిడి ప్రయోజనం లేదని ఏనాడో తెలుసుకున్నాడు పంతులు. పెద్ద కూతురుకొస్తా—దాని కిప్పుడు పద్దెనిమిదోయేడు—ఇల్లు పట్టింది. ఇంట్లో ఆడదిక్కంటూ ఉందనుకోవచ్చు. కాని, పాపం, దాని కాపరం కొస్తా బుగ్గయినట్టే. దాన్ని కట్టుకున్నవాడు ఎటు పోయినాడో, అసలు ఎక్కడన్నా బతికున్నాడో లేదో, అతీగతీ లేదు. ఆ తర్వాత పంతులుకి వరసగా ముగ్గురుకూతుళ్లు

ఇద్దరు కొడుకులు. కూతుళ్లు దక్కి, కొడుకులు పోయినారు. భార్య ఒక యేడాదిపాటు మంచం కూడా పట్టింది. మళ్ళీలేచి, కాస్త తిరగలుగుతున్న దనగానే పుట్టె మునిగినట్లు, నరసుగాణ్ణి కన్నది! దాన్నిమాత్రం అని ఏం లాభం? అమాయకురాలు! తనబుద్ధి గడ్డి తిన్నది. అయినకాడి కేదో అయింది. పోతే, తన ఆశలన్నీ ఆ నరసుగాడిమీదనే! వాడికిప్పుడు అయిదోయేడు వెళ్ళి ఆరోయేడు వస్తున్నది. రమణయ్య పెంపకంలో!

కష్టాలలోనే పుట్టి పెరిగినవాడూ, జీవిస్తున్న వాడూ గనక, పంతులు, ఈ కష్టాలను లెక్క చేయ లేదు. మూడేళ్ళకిందట—నరసు రెండోయేట, తన భార్య పోయినప్పుడుకూడా పంతులు ఆటే విచారించలేదు. విచారించిమట్టుకు చేసేదేముంది? అప్పటికింకా కూతురుఇల్లు పట్టలేదు. అది వచ్చి రెండేళ్లయింది.

పెద్దకూతురు పెద్ద అందగత్తె కాదు. ఆడపిల్లలకు ఈజే అందం! అందుకే ఈ డాక్టరుగాడు కన్ను వేశాడు.

“దాన్ని నాకిచ్చి వెళ్ళిచేయమంటే, నువు వినిపించుకున్నావా? ఇప్పుడీ గతి పట్టిఉండేదా? నాకన్న పదహారేళ్లు చిన్నదని గోలపడ్డావు. ఇప్పుడేమయింది మరి?” అన్నాడు గురుతు. తను సమాధానం ఇవ్వలేదు. ఏముంది ఇవ్వటానికి?

“ఊరికే హాస్యానికన్నాను, నాపొట్ట నేనే నింపుకోలేనినాణ్ణి, దాన్ని కట్టుకుని ఏంచేసుకోను!” అన్నాడు గురుతు.

“హాస్యాని కెందుకంటావులే! నీతోపాటే అదీ ఉండేది. మొగుడంటూ కళ్ళకు కనపడుతూ ఉండేవాడు!” అన్నాడు తను. పంతులుకి ఇందులో తన అమాయకత్వం స్ఫురించకపోవడంలో ఆశ్చర్యం లేదు. గురుతు నవ్వి ఊరుకున్నాడు.

పంతులు జీవితంలో దరిద్రం బాగానే తాండవిస్తున్నది. కాలం నుఖంగా గడుస్తే దారిద్ర్య ప్రస్తావనే ఉండదు. పంతులుకి కాలమంతా గడ్డుగానే ఉంటున్నది. రెండోపిల్ల పెళ్ళికి సిద్ధంగాఉంది. భగవంతుడనేవాడుండి, తన కేదన్నా వరం ప్రసాదించాడనుకుంటే, ఆ వరమేదో, ఈ పిల్లకు అందం రూపంలో ఇచ్చిపోయినా డనుకున్నాడు పంతులు.

ఆరునెల్ల కిందట, గురుతు ఎవణ్ణో లాక్కొచ్చాడు. వాడు ఈ పిల్లను సినీమా తార చేస్తానని

కూర్చున్నాడు. తనకే దేనికో భయంవేసి, దీన్ని పంపలేదు. గురుతు ఎంత బలవంతం చేశాడు! పంపినా బాగుండిపోనేకా! ఈబతుకు నుఖంగా గడిచిపోయేది, పంపకపోవడంవల్ల, నాటినుంచీ దీనికి సినీమా పిచ్చి జాస్తి అయిపోయింది. ఎట్లా వెళుతుందోగాని, అది చూడని సినీమాలు లేవు. తనమాట లక్ష్యపెట్టకుండా మారింది. ఏ నిమిషాన దీన్ని ఎవడూ ఎగరేసుకు పోతాడో అన్న భయ మొకటి పీకుతున్నది పంతులుకి.

ఇక మిగతా ఇద్దరు ఆడపిల్లలూ, దినదినానికీ పెరుక్కొస్తున్నారు. ఏ పిల్లకీ చదువు సంభ్యలు అసలు లేవు. వీళ్లందరికీ మొగుళ్లక్కడ దొరుకుతారు? పెద్దదానికయినట్లు, ఎవడో వచ్చి నల్లెట్లో ముంచేస్తే ఏందారి? గురుతుగాడికి తనమీద ఎందుకో ఇంత జాలి! అమాయకుడు! తనకున్న ఆడసంతానం చూస్తే, ఎవరికేనా సానుభూతి కలగాలి! వాడొకడుండి, వీళ్లందరినీ వెంట తిప్పుకుంటూ ఉండడంవల్ల తనకు ఊపిరి సలుపుతున్నది. గోజూ ఈ సంతానాన్ని ఇంట్లో చూస్తూ కూర్చుంటే, ఈపాటికి, బెంగతో, తన ప్రాణాలు ఎప్పుడో ఎగిరిపోయేవి!

తన గుమస్తాగిరి ఏమంత ఎక్కువ విలవైంది కాదు. రమణయ్య గనక సరిపోయింది. తోటివాళ్ళ కన్న నాలుగు రాళ్లు ఎక్కవ ముడుతున్నా యనుకోవచ్చు. భార్య ఎప్పుడో జబ్బుపడ్డప్పుడు, చేయవలసి వచ్చిన అప్పు ఇంకా పీడిస్తున్నది. పూటకు ఆరు కడుపులు నిండాలి. ఈ రోజులలో ఇంతకన్న పెద్ద ఆర్థిక దారిద్ర్యం మరొకటి ఎక్కడుంది? రమణయ్య, తన్ను ఒక కంట కనిపెడుతూఉండబట్టి, అప్పు పెరగడంలేదు. అందుకు తను రమణయ్యకు ఎంత కృతజ్ఞత చూపినా చాలదనిపిస్తుంది.

నరసుగాడు పుట్టినప్పుడు, వాడిమీద తనకు పుట్టుకొచ్చిన ఆశలు జ్ఞాపకం రాసాగాయి పంతులుకి. అయితే, నలుసంత ఉన్నాడు. వాడు పెరిగి పెద్దవాడైన దేనాడు? ఏ యమ్మేవో ప్యాసయి, పెద్ద ఉద్యోగస్థుడై, తన దరిద్రం తీర్చే దెప్పుడు? ఆశె లెలా ఉన్నా, తనుమాత్రం వాడికి దూరం కాక తప్పలేదు. ఈ దరిద్ర వాతావరణం వాడివంట పట్టకూడదనే పంతులు, వాడికి దూరమయినాడు. సరిగ్గా తన భార్య పోయిన సమయంలో రమణయ్య, వాడి భార్య తన్ను ఆదుకొని, ఈ కడగొట్టు గుడ్డుని చేరదీయక పోయిఉంటే, ఈపాటికి ఈ దరిద్రరక్తం వాడివంట కొంత పట్టేది. గోచీ పెట్టుకుని వీధిలో నలుగురితో

పాటు గోలీకాయలాడుతూ ఉండేవాడు. పెద్దవాడు మట్టుకు ఈ యీడప్పుడు అంతకన్న ఏంచేశాడు?

రమణయ్య ఎంతేనా సంస్కారం ఉన్నవాడు. ఈ సంస్కారాన్ని పంతులు ప్రత్యక్షంగానే చూశాడు. ఎంతసంస్కారం ఉన్నవాడూ కాకుంటే, ఆగర్భశ్రీమంతుడై ఉండకూడదా, తన్ను నలుగురుతో పాటే సమానంగా చూసుకుంటాడు!

భార్యపోయిన కొద్దిరోజులకే పంతులు, నరసుని, రమణయ్యకు వప్పగించాడు. రమణయ్యకు పిల్లలెలా లేరో, వాడి భార్యకు, పాపం పిల్లలంటే అంత ప్రాణం. దారిద్ర్యమూ, ఐశ్వర్యమూ, సంతానమూ సమపాళ్లలో ఎందుకుండవో ఎంత ఆలోచించినా పంతులుకి తట్టలేదు. రమణయ్య భార్యవగ్గర నరసు గాడికున్న ప్రాపకంవల్ల, తల్లి పోయినప్పుడు వాడి కాభేదంకూడా తెలీలేదు. తెలిసిన కొద్దిపాటి లోటూ, వారిభార్యతీర్చింది. జ్ఞానమొస్తున్న ఆడపిల్లలు ఏదూరు; బెంగపెట్టుకున్నారు తల్లికోసం. కొద్దిరోజుల్లోనే అంతా మరిచిపోయి, మామూలైనారు—రమణయ్య రమణయ్య భార్య మూలంగానే! తను రమణయ్యకి, వాడి భార్యకి ఎంతో ఋణపడి ఉన్నాడు.

అప్పట్లో నరసు పెంపకానికి కావలసిన తంతు జరగలేదు. రెండేళ్ళకిందట, తన పెద్దకూతురు ఇల్లు పట్టిన రోజులలో, ఆ తంతుతో రమణయ్యే జరిపించుకున్నాడు. శంఖంలో పోసిన తీర్థమయినాడు నరసు. ఇది తలుచుకొని, పంతులు చాటుగా కొన్నాళ్ళు కళ్ళు తుడుచుకోకపోలేదు. కాని ఇదంతా నరసు వృద్ధిలోకి రావడంకోసమే చేశాననీ, మున్ముందు, హాయిగా, ఏదో వాడి చాటున కాలం వెళ్ళబుచ్చే రోజులకోసమే చేశాననీ, గురుతన్న మాటలు గుర్తుకొచ్చి తృప్తిపడేవాడు.

నరసు ఏ ముహూర్తాన పెంపకానికి వెళ్లాడో గాని, ఆరు నెలలకే రమణయ్య భార్యకు వేవిళ్లు ప్రారంభమైనై! ఇట్లా జరుగుతుందని ఎవరూ అనుకోలేదు. భార్య కాపరానికొచ్చి ఇరవైయేళ్లయింది. ఇక పిల్లలు పుట్టరనుకున్నాడు రమణయ్య. తనూ అంతే అనుకున్నాడు పంతులు. ఇప్పుడు రమణయ్యకు ఏడాది చంటివాడు! దీనివల్ల నరసు గాడి బతుకు బండలవుతుందని తన మనసు కెలికినవాడు గురుతు! రమణయ్య విషయంలో తను అట్లా భావించటం మహా పాపం!

తనకున్న కష్టాలు చాలకుండా, కూతురు మరి కొన్ని మాటకట్టుకొచ్చింది! ఇది ఇల్లు పట్టినప్పుడు

దానికి నాలుగో నెల. ఉన్నట్టుండి దానికి చచ్చినంతయింది. అప్పట్లో డాక్టరు రమాపతికన్నా చెప్పకోతగ్గ డాక్టరులేదు. రమాపతిదగ్గర ఒక మంత్రసాని కూడా ఉండన్న ధైర్యంమీద, రమణయ్య సహాయంతో, దాన్ని రమాపతి 'నర్సింగ్ హాం'లో చేర్చాడు పంతులు. కడుపుపోయింది. గంపం గడిచి, కూతురు బయటపడింది. కాని పీడమాత్రం పటుకుంది!

తన కూతురే చాలామట్టుకు తన కళ్లు కప్పిందినుకున్నాడు పంతులు. చాలాకాలం గడిచాక గాని తన కా విషయం తెలిసిరాలేదు. కన్నునొప్పొ, కాలనొప్పొ ఏదో ఒక వంకపెట్టి, అది నిత్య కృత్యంగా ఆస్పత్రికి పోతూఉండడం, మొదట్లో తన కేమీ అనునానానికి దారితీయలేదు—గురుతు వచ్చి చెప్పేవరకూ!

ఇందులో గురుతుకున్న శ్రద్ధయేమిటో పంతులెన్నడూ ఆలోచించలేదు. పంతులు ఒకటే నమ్మాడు. గురుతు ఎంతచెడ్డా, తన మంచికే ఆలోచిస్తాడు!

అమాయకత్వం కాకుంటే, అదిమట్టు కేంచేస్తుంది? దాని అమాయకత్వం గ్రహించే ఈ డాక్టరు—ఈ నెగవ—దాన్ని కాస్తా బుట్టలో వేసుకున్నాడు.

గురుతు ఏంచెప్పినా బాగానే ఉన్నట్టు కనిపిస్తుంది తనకు. రెండుమూడు రోజులకిందట గురుతు ఒక ముక్కన్నాడు. ఇవేళ తెల్లవారు ఝామునే వచ్చినప్పుడుకూడా, బహుశా ఆ ముక్కే అని ఉంటాడు. ఇప్పుడు తన ఆలోచనలన్నీ ఇట్లా తెల్లవారుతున్నందుకు వాడే కారణం!

“రమణయ్య కొడుక్కి చాలా జబ్బుగా ఉందిట కదూ?” అన్నాడు గురుతు.

“ఏడాదైనా నిండిందో లేదో! బాలారిష్టాలు తీరేసరికి మూడు చేరువుల నీళ్లు తాగాలి—అనుకున్నాడు తను.

“నిమోనియానో, టైఫాయిడోలు కదూ!” అన్నాడు గురుతు.

“సువ్వన్నదేదో అయి ఊరుకుంటుంది. అట్లా యేం అనకు. ఇంకా ఏదీ నిర్ణయంకాలేదు. డాక్టరుని మార్చమని చెప్తూనే ఉన్నాను. ఖాళీకు రమాపతి

దేముడై కూర్చున్నాడు. పెద్దవాళ్లు, ఏంచేయను?” అన్నాడు తను. గురుతు నవ్వాడు.

“అదే నీ పొరపాటు. నీకు మంచిగా తోచింది అందరికీ మంచిగా తోస్తుంది దనుకుంటావు. ఎట్లా మదురుతుంది? పోనీ. ఏదో చిన్నా మనమంచికే అనుకుంటే సరి” అన్నాడు గురుతు.

పంతులుకి ఈ చివరిముక్కలో శ్లేష స్ఫురించలేదు. పంతులు మానంగా ఉండటం చూసి, గురుతు మళ్ళీ అందుకున్నాడు—

“రమణయ్య భార్య కడుపుతో ఉన్నప్పుడు నేనన్నాను జ్ఞాపకముందా? ఎందుకు తొందరపడి నరుసుని పెంపకాని కిచ్చావని? భగవంతు డనేవాడుంటే, నీ దరిద్రం—నీతోపాటు నాదీ చూడదా?”

“నరసుని పెంపకానికి తీసుకున్నప్పుడు వాళ్లు మట్టుకు కలగన్నారా యేమిటి కొడుకుని కంటామని? ఇంక కాన్పు ఉండదని నమ్మబట్టేకద వాణ్ణి తీసుకున్నారా! అప్పటికప్పుడే పదిహేను ఇరవైయేళ్లయి కాపరం చేస్తున్నారాయె. అంత మరీ ఆలస్యంగా కాన్పుస్తుందని ఎవ డనుకోగలడు? ఇంతకీ ఇప్పుడు నరసుకేమయిందనీ? రాజాలాగ ఉంటున్నాడు అక్కడ. వాడికి దరిద్రం తీరిపోయింది.” అన్నాడు తను.

“వాళ్లు ముసలికాలానికి తీరిగూకూర్చొని పిల్లల్ని కనడం ప్రారంభిస్తే మట్టుకు ఎవడిక్కోవాలిలే! సరిగ్గా నేను చెబుతున్నదీ అదే! నువ్వన్నట్టు నరసు దరిద్రం తీరింది.”

“అదే కద నేను కోరేది?” అన్నాడు తను.

“అవును. కాని, నువు కోరని మరో రకం దరిద్రం వాణ్ణి పట్టుకుంటున్నది. ఆసంగతి ఎప్పుడన్నా ఆలోచించావా అంటున్నాను.” అన్నాడు గురుతు చుట్ట ముట్టిస్తూ.

పంతులు కిదేమీ అర్థం కాలేదు.

“నరసు కేమయిందంటావు?” అన్నాడు తను.

“నీకు తెలీకే అడుగుతున్నావా?” అన్నాడు గురుతు.

“వాడు బంగారులాగున్నాడు. వాడంటే, రమణయ్య భార్య కంత ఇష్టమో నీకేం తెలుసు? ఆ పుట్టిన పిల్లవాడంటే నరసు కంత ప్రాణమో నువేం చూశావు? తమ్ముడూ, తమ్ముడూ, అంటూ, ఒక ఆట

బొమ్మలా వాడు అడుకుంటూ ఉండడం, కూడా ముచ్చటగా ఉండదా?” అన్నాడు తను.

“విడిసినట్టుంది నీ ఆలోచన. వాణ్ణి ఆడించే వాడైనాడు చివరకు నీ నరసు. నరుసు కాన్పు ఉంటున్న గౌరవమేమిటో, ఎంతో, అర్థమయిందా నీకు? ఇప్పుడన్నా కాస్త ఆలోచించు” అన్నాడు గురుతు.

తనకు తోచని విషయాలు ఈ గురుతు కెట్లా తోస్తయ్యో పంతులుకి అర్థంకాలేదు. ఈ ముక్క తనకు బొత్తిగా తట్టలేదు. గురుతు చెప్పింది నిజమే అనుకోవాలా? గురుతు ఏంచెప్పినా ఆలోచించే చెబుతాడు. ఇదివర కన్నిసా రిట్లా, అనేక సందర్భాలలో చెప్పలేదు? గురుతు చెప్పిన తరువాత ఆలోచిస్తే, అది నిజమే అనిపిస్తున్నది.

“ఇందులో ఆలోచించటాని కేదీ లేదులే. అంతా స్పష్టంగా తెలుస్తున్నదే. నీకు తోచకుంటే నేచెబుతా విను. కన్న కడుపు ఎట్లాగూ వేరు. నరసు గాడిమీద నీకుండే ప్రేమాభిమానాలు వాళ్ళకుంటా యనుకోవటం పొరపాటు. వాళ్ళకు సంతానం కలగకుండా ఉండిఉంటే, వేరేవిషయం. కలిగాక, ఇక నరసుగాడు ఎప్పు డాసంగతి ఆలోచించినా పరాయి వాడుగానే తోస్తాడు. తోచటంతో కాదు. పరాయి వాణ్ణిగానే చూస్తారు.”

పంతులు మాట్లాడకుండా వింటున్నాడు. గురుతు మళ్ళీ ప్రారంభించాడు.

“నీకు మనుషుల నైజం తెలీదు. ఎన్నాళ్ళ నుంచో నీతో చెప్పాలనుకుంటున్నాను. సమయం వచ్చింది గనక చెప్తాను విను. అసలు ఇంతదూరం ఎవరికీ వీదీ చెప్పను. ఎందరో తెలిసినవాళ్ళు సలహా లడుగుతూ ఉంటారు. సలహాలు మట్టుకు అంత చవకా? కాని, నువు ఏ సలహాకూడా అడగ నక్కరలేకుండానే అనేకం చెబుతూ ఉంటాను. ఎందుకూ? నువు నా వాడివిగనక. నేను చెప్పి నట్టువిని, చేయమన్నది చేస్తావు గనక. నువు వెర్రి బాగులవాడివి. అందుకే నిన్ను ఒక కంట కనిపెట్టు కుని ఉంటున్నాను. ఎవరినైనా నువు ఇట్టే నమ్మే స్తావు. వాళ్లు చెప్పేది నిజమనుకుంటావు. నా మాటకూడా పూర్తిగా నమ్మమని నిన్ను బల వంతం చేయ్యను. నేను మట్టుకేం ఎక్కువ? కాని, ఒకటి ఆలోచించుకుంటూఉండు. ఎవరు చెప్పినదాన్లో ఎంతవరకూ నిజముంది అని ఆలోచించు. నీకే తెలు

స్తుంది. నువ్వసలు వీడి ఆలోచించవు. ఆలోచనలకు కూడా ఇతరులమీద ఆధారపడతావు. ఈ సంగతి వినాడో తెలుసుకున్నాను గనుక, వెయ్యికళ్ళతో నిన్ను కనిపెడుతున్నాను. నీ బాగుకోసం ఎన్నో సలహాలిచ్చాను. ఆమాటకొస్తే, నరసుగార్ణి పెంపకానికి ఇవ్వాలని, దూరమాలోచించి నీకు నేను సలహా ఇవ్వలేదా? పెంపకాని కివ్వటంలో తొందర పడ్డావని తరవాత అన్నాననుకో, అంటే, ముందు వెనకలూ, మంచి చెడ్డలూ ఆలోచించేవాణ్ణి గనక, అదీ అన్నాను. ఇవ్వటమే మంచిదయిందని మళ్ళీ అంటున్నాను. ఎందుకంటున్నానో తరవాత చెప్తాను.”

పంతులు ఆలోచించసాగాడు. గురుతు చెప్పే ముక్కలలో నిజానికి ఒక్కపాల్లు ముక్కకూడా పంతులుకి తట్టలేదు.

గురుతు, చుట్టనుసిదులిసి, నోట్లో నమిలినపాగాకు తుంచి, ఉమ్మేసి, ఒక్క పీల్చుపీల్చి మళ్ళీ ప్రారంభించాడు.

“నీకు ఆ రమణయ్య పెద్దన్నేహితుడై కూర్చున్నాడు, వాడు నిన్నెక్కడ బుట్టలో వేస్తాడో అనే నాభయం. అట్లా జరక్కుండా ఉండాలనే, నరసుగార్ణి పెంపకానికి, ఆ రమణయ్యకే ఇమ్మన్నాననుకో. నువ్వేదో అనుకుంటావుగానీ, ఆ రమణయ్య ఎంత అసాధ్యుడో నాకు తెలుసు. మనుషుల గుణాల్ని నేను ఇట్టే పట్టెయ్యగలను. అది నీకింకా చాతకావడం లేదు. ఎప్పుడో నీకు నేనే నేర్పించాలి. అతనివన్నీ స్తీడరు యెత్తులు. వృత్తివోషంలే. ఇన్నాళ్లు అతనికింద ఉన్నావు—నీకు ఒక్క గుణం అబ్బలేదు. చెప్పానుకానా నువు వుత్త వెర్రివాడివని! నీ అమాయకత్వం బాగా చూశాడు. నీచేత అరవచాకిరీ చేయించుకుంటున్నాడు. కావలసినప్పుడు కానీ డబ్బు ముష్టికింద పడేస్తే, నీ నోరు కడుతున్నది. నీదగ్గర ఎంతో మంచిగా ఉన్నట్టే కనిపిస్తాడు. ఎందుకూ? నీవల్ల పనిజరుగుతున్నది గనక, చూడూ— ఒకటి మరిచిపోకు. స్వార్థం లేకుండా ఎవడూ ఏ పనీ చేయడనుకో. నాకుమట్టుకు లేదా స్వార్థం? నీ కేదో మంచి సలహాలు ఇచ్చి నిన్ను కాపాడుకొస్తూ ఉంటే, నా దినాలు కౌస్త గట్టెక్కుతున్నాయి. అయితే, అంతా నాలాగ మంచితనం మూలంగా స్వార్థం గడుపుతారనుకోకు. రేపు నరసుగార్ణి విషయంలోనూ ఇదే జరుగుతుంది. నీకన్నా వయసులో నేను కొద్దిగా చిన్నవాణ్ణి అయినా, ప్రపంచం ఎక్కువ చూశాను. మొదట్నుంచీ సంసార తాప

త్రయంలో పడ్డావు గనక, నీకా అవకాశం ఆటే లేకపోయింది.”

ఈ ప్రసంగాన్ని తడేకంగా వింటున్న పంతులుకి, గురుతు పడుతున్న బాధేమిటో స్ఫురించలేదు.

ఒకటిమట్టుకు పంతులుకి తెలుసు. వీడిలేనిదే గురుతు ఇన్నిమాటలు చెప్పడని. గురుతు బాగా ఆలోచించి చెబుతున్న మాటలలో అబద్ధమెందుకుంటుంది? రమణయ్య, తన మంచికోసం, ఈవిధంగా ఎన్నడయినా మాట్లాడాడా? ఇప్పుడు తెలుస్తున్నది తనకు. మనిషికి మనిషికి ఉన్న భేదమేమిటో!

“ఇంతకీ, నేను చెప్పాలనుకున్నది ఇంకా అలానే ఉంది. ఆ రమణయ్య కొడుకుకొస్తా పెరిగి పెద్దవాడవుతే, వాడి ఆస్తిలో నరసుకి చిల్లిగవ్వ దక్కనివ్వడు” అన్నాడు గురుతు. ఈ ముక్కతో పంతులుకి ఉన్న మతి కౌస్తా పోయినట్టయింది.

“ఏమిటి నువ్వంటున్నది? రమణయ్య పెద్ద మనిషి కాడా? నరసుని అన్యాయం చేస్తాడా?” అన్నాడు తను.

“ఇటువంటి పెద్దరికాలు చాలా చూశాం లెద్దూ! నేను ఇప్పటిమాట చెప్పటం లేదు. పాతికేళ్ల తరువాత ఏం జరగవచ్చునో చెబుతున్నాను. ఈ వ్యవహారం రమణయ్యదాకా రానక్కర్లేదు. వాడి కొడుకు పెద్దవాడయితే, నరసు పెంపకంబాపతు అని తెలియకుండా ఉంటుందా? నరసుని ఇంట్లోంచి వెళ్ళగొట్టడనే గ్యారంటీ ఎక్కడుంది?”

“పోనిస్తూ, ఎప్పటిమాటో ఇప్పుడెందుకూ?” అన్నాడు పంతులు కౌస్త విసుగుతో.

“నాకు తెలుసు నీ కిటువంటివి రుచించవని. నాకేం కాసులు రాలాయా యేమిటి? ఇప్పుడు ఇప్పటి మాటకూడా చెబుతాను విను. వాళ్ళకు సొంతంగా కొడుకు పుట్టాక, నరసుగార్ణి ఎందుకు ఆదరించాలి? నిన్నుమట్టుకు ఎందుకు ఆదరించాలి? నువ్వెవరు వాళ్ళకి? నాకుతోచింది నేను చెప్పాను. కొంప లంటుకుంటేనేగాని, నోరు విప్పనుకద! రేపొద్దున్న, ఆ పిల్లాడి జబ్బు కౌస్తా నయమయ్యాక, నీ బదులు రమణయ్య మరో గుమాస్తాని పెట్టుకున్నా నే నాశ్చర్యపడను,” అన్నాడు గురుతు.

పంతులు కౌస్త జలదరించాడు.

“అదెట్లా సంభవం?” అన్నాడు.

గురుతు చిరునవ్వు నవ్వాడు.

“ఎందుకు కాకూడదూ? రమణయ్యకు కొడుకు పుట్టడంతో, నీ అవసరం సగానికి సగం తీరిపోలేదా? ఉన్న లంపటాలు వొదిలించుకోడానికి, ముమ్మందు ఎటువంటివీ లేకుండా చేసుకోడానికి ప్రయత్నించదా? ఏమిటట్లా తెల్లపోతావు?” అన్నాడు గురుతు.

పంతులు మాట్లాడలేదు. రమణయ్య తన్ను అప్పుడే పనిలోంచి తీసివేశాడనిపించింది. పంతులుకి ముచ్చెమటలు పట్టసాగినై.

“నువ్వట్లా ఆలోచిస్తూ, శూన్యంలోకి చూస్తూ కూర్చోంటే లాభంలేదు. నీ కన్నీ నేనే చెప్పకు రావాలి. ఏం చెయ్యను? తీరుతుందా మరి? నువ్వు గంగలో కొట్టుకుపోతూ ఉంటే మాస్తూ ఊరు కోవటం నా చాతకాదు.” అన్నాడు గురుతు.

“ఏం చెయ్యమంటావు?” అన్నాడు తను.

“అదే చెప్పటానికి ప్రయత్నిస్తున్నాను. నేను చెప్పకుండా, చేయవలసిన మంచి పనేదో నీకే తడుతుంది చివరకి. ఈ ముక్క చెప్ప. నీ కొడుకుని ఏ ఉద్దేశంతో పెంపకాని కిచ్చావు? వాడు బాగుపడాలనేనా? శ్రీమంతుల ఇంట్లో నిక్షేపంగా బతకాలనేనా? వాళ్ల తదనంతరం వాళ్లకున్నది యావత్తూ, వాడికి దక్కాలనేనా? వాడితో పాటు నువ్వుకూడా తలెత్తుకు తిరగాలనే కద? ఈ గర్భదరిద్రంనుంచి బయట పడాలనేకద? ఇదంతా నీ మంచికే కద? ఇంతలో పుట్టెమునిగేలాగ వాళ్లు ఒక పిల్లవాణ్ణి కని కూచుంటారని నువుమట్టుకు కలగన్నావా? తీరా కన్న తర్వాత చేసేదేముంటుంది? నరసుగాడిమీద ప్రేమాభినానాలు ఏమున్నా, ఇప్పుడవి ఆ పిల్లవాడి సాక్షేకద! నరసు పెద్దవాడైనాక, ఈ సంగతులు తెలీవా? తెలీస్తే బాధపడడా? పడతాడని ముందే నీకు చెపుతున్నాను—జ్ఞాపకముంచుకో, అంతేకాదు. బతికున్నాళ్లు నిన్ను అసహ్యించుకుంటాడు. నిన్ను శత్రువలే చూస్తాడు. ఇంకొకరి యింట్లో పనిచేసే కుర్రాడిగా తన్ను నువు అమ్మేసి నట్టు భావించుకుంటాడు. నువు ఇంత దూరపాలో చన చెయ్యలేదు. నేను చేశాను, ఎందుకు? నీ మంచి ఆలోచించినవాడినై చేశాను. తప్పా?”

పంతులు మాట్లాడలేదు. గురుతు చెపుతున్న మాటలు, అతని చెవిలో గంటలు మ్రోగించటం ప్రారంభించినై.

“నాలోకూ కొంత స్వార్థముందని నీ కిదివరకే చెప్పాను. ఆమాటకొస్తే స్వార్థంలేనివా డెవడూ లేడు. నువు వాణ్ణి పెంపకాని కివ్వటంలోనూ, వాళ్లు పెంపకానికి తీసుకోవటంలోనూ కూడా స్వార్థమే పనిచేసింది. స్వార్థంలేనిది ప్రపంచమే లేదనుకో, ఇక నామాటా? ఏదో నీ పంచపట్టినవాణ్ణి. నిన్ను కాపాడుకుంటూ, నిన్నే నమ్ముకున్న వాణ్ణి. నీకొడుకు బాగుపడితే, నీతోపాటు, నీ కూతురుతోపాటు, నీ పెద్దవాడితోపాటు, ఈ తతిమ్మా ముగ్గురు ఆడపిల్లలతోపాటు నేనూ బాగుపడ్డా నన్ను మాటే. అందుకు నువు కాదంటావు గనకనా? ఈ ఆడపిల్లలకి పెళ్లిళ్లు చేయాలనేదిగులుకూడా నీకుండదు. అంతా వాడే చేసుకుపోతాడు. అయితే ఇవన్నీ గాలిమేడలయినట్టు కనిపిస్తోంది కద? కేవలం నీ అమాయికత్వంమూలం గా ఇప్పుడు—ఇంతమందిమి—కేవలం నువు కళ్ళు మూసుకోవటంమూలాన మట్టి కొట్టుకుపోవడానికి సిద్ధం గా ఉన్నాం.”

పంతులు కళ్లకు ఈ ప్రపంచమంతా అయోమయంగా కనిపించసాగింది. దరిద్రం, అందులో కొడుకూ, కూతుళ్లూ తనూ తలోమార్దం పట్టి, ఇష్టమొచ్చినట్టు గంతులేస్తున్నట్టు కనిపించసాగింది.

“మాట్లాడవేం ఇంతిచ్చెప్పకొస్తున్నా కూడానూ?” అంటూ హెచ్చరించాడు గురుతు.

“నరసుని తిరిగి మనం తెచ్చుకుంటే ఈ సమస్యలన్నీ పరిష్కారమవుతాయనేనా నువ్వ నేది?” అన్నాడు తను.

గురుతు పక్కన పెద్దనవ్వు నవ్వాడు.

“నీ తెలివి పూర్తిగా తెల్లవారింది. వాణ్ణి అక్కడనుంచి తెచ్చుకొని ఏం చేద్దా మనుకుంటున్నావో, నాకు బోధపడలేదు. నువు చేయవలసినపని, వాణ్ణి అక్కడ శాశ్వతంగా ఉంచటమే” అన్నాడు గురుతు.

“ఉండకేమవుతాదూ? వాళ్లు తరమకొడతారా?” అన్నాడు తను.

“ఇన్నాళ్లకి నీ జీవితంలో ఒక్క తెలివైనమాట, ఆలోచించిన మాట అన్నావు. అదే పదివేలు చేస్తుంది.” అన్నాడు గురుతు.

“అట్లా ఎన్నటికీ జరగదు. నరసంటే ప్రాణం పెడుతున్నది వాడి భార్య. అంతపని చేస్తుం దనుకో

వటం నీ వెరి. ఇవేళ మరి నాకేవిధా చెప్పకు—నీ పుణ్య మంటుంది." అన్నాడు తను.

గురుతు ఆనాటికి మరేమీ చెప్పలేదు. మర్నాడు వచ్చి, మళ్ళీ ఇదే ప్రసంగం ఎత్తటానికి పూర్వం—కడచిన ఇరవైనాలుగంటలలోనూ, పంతులు మనసు అనేకసార్లు భూస్రదక్షిణం చేసివచ్చింది. ఆ మనసులో, తనకు తెలీకుండానే, ఎన్నో ఆలోచనలూ, ఎన్నో భయాలూ బయల్దేరినై. ఆ మనసు, చక్కని మార్గాలలోనే కాక, సందుగొందులు దూరి, నానాకళ్ళలాన్నీ కూడా మట్టి, తిరిగొచ్చింది.

గురుతు రాగానే తను—

"నిన్న నువు నా మనసుని కెగికిపోయినావు. రాత్రి నాకు నిద్రకూడా రాలేదు." అన్నాడు.

"ఇన్నాళ్ళూ నువు నిద్రపోతున్నావని వేరే చెప్పక్కర్లేదు. ప్లీజరు గుమాస్తావి అయిఉండి, తెల్లవారిలేస్తే వెయ్యి కేసులు తెలుసుకుంటూ ఉండేవాడివి, నీ కీమాత్రం మెళుకువలు పట్టుపడలేదంటే నమ్మశక్యం కాకుండా ఉంది. మరొకడవులే అసలు నమ్మడు. నెల్లాళ్ళకిందట, ఈ పక్కవీధిలోనే ఒక యింట్లో పదేళ్ళపిల్ల రాత్రి నూతిలో పడి దచ్చింది. జ్ఞాపకముందా?" అన్నాడు గురుతు.

"ఊ—" అన్నాడు తను. ఆ పిల్లా తన మాడోకూతురూ ఒకే యీడువాళ్ళు. తన కూతుళ్ళతో ఆ పిల్ల అప్పుడప్పుడు తిరుగుతూ ఉండటం జ్ఞాపకముంది పంతులుకి.

"ఆ కేసుగురించి ఆరాతీశాస్తే!"

"ఆరా తీయటానికేముంది? ఆపిల్ల నీళ్ళకువెళ్ళి, కాలు జారి పడిందిటా— దిగు కబావిలాంటిది కూడానూ!" అన్నాడు తను.

గురుతు నవ్వాడు.

"ఏం కాదు. అంతా కల్పన. సవిత్రల్లి వయసులో ఉంది. తండ్రి ముసలాడు. రెండో పెళ్ళి. ఆపిల్లకు ఇంట్లో ప్రైవేటు మేస్తర్ని పెట్టి చదువు చెప్పిస్తూ ఉండేవాడు. వాడికి ఇంటావిడకి బేరం కుదిరింది. ఒకనాడేమో ఆపిల్ల బయటి కెక్కడికో వెళ్ళి వచ్చిందిట, పిన్నీ, మేస్తరూ గదిలో తెలుపు వేసుకున్నారని కనిపెట్టేసింది. రాత్రి తండ్రితో చెప్పి ఉంటుంది. ఆముసలాడు వెళ్ళాం మక్కెలు విరగదన్నాడు. ఆతర్వాత రెండురోజులకే, ఆపిల్ల, కాలుజారి

నూతిలో పడిందన్నారు. ఇప్పు డామేస్తరు ఆవిడకే చదువు చెప్తున్నాడు" అన్నాడు గురుతు.

"ఆపని ఆవిడే చేసిందంటావా?" అన్నాడు తను.

"ఆముక్క తెలుస్తూనే ఉందిగా! కాని ఆ ముసలాడేవో కుమ్మక్కు చేశాడు. తన పీకలమీద కొస్తుందని! దానితో అంతా అణిగిపోయింది. ఎందుకు చెప్పొచ్చావంటే, మంచీ, చెడ్డా అంటూ తిప్ప వేసు కూచుంటే, ఈ ప్రపంచంలో సాధించే దేదీలేదు. ఏది మంచిదనుకొని, ఏ మంచితనాన్ని నువు పట్టుకుని పాకులాడుతావో, అదే నీ కొంప తీస్తుంది. అంతా మంచివార్లనుకుంటావు. ఎందుకూ? నువు మంచివాడివి గనక. అంతా అమాయకు లనుకుంటావు, నువు అమాయకుడివి కనక. అక్కడే పప్పులో కాలు వేసేవన్న మాట. నా యేడు పేమిటంటే, నువ్వనుకుంటున్నంత మంచివాళ్ళు, కనీసం నీఅంత మంచివాడు, మరొకడు లేడని!"

"నువ్వింతకీ చెప్పొచ్చేదేమిటి? నిన్నట్నుంచీ వేదాంతంతో చంపుతున్నావు!" అన్నాడు తను.

"నేను వేదాంతం చెప్పటంలేదు. ఉన్న నిజం చెపుతున్నాను. మన యిద్దరికీ సంబంధించిన వ్యవహారంలో ఒక పని నాకు మంచిగా తోస్తుంది. అంటే, నా మేలుకోసం, నా బతుకుకోసం, నా సుఖంకోసం అది నాకు చాలా మంచిపని. కాని, అది నీకు సరి పడదు. ఎంచేతా? దానివల్ల నీకు కొంత నష్టం ఉండొచ్చు గనక. ప్రపంచంలో కేవలం మంచిగానీ, కేవలం చెడుగానీ లేదు. రెండూ సమపాశంలోనే ఉన్నాయి. ఉండక తీరదు. ఒకదాని కొకటి తోడునీడలు. లాభనష్టాలూ అంటే. ఎంత లాభానికంత నష్టం. ఎంతచెట్టు కంతగాలి అన్నట్టు. పాముంది. అది నిన్ను చూడగానే కాటేస్తుంది. దాని ప్రాణం నువెక్కడ తీస్తావో అని దాని భయం. నిన్ను అదెక్కడ కాటువేస్తుందో అన్న భయంవల్ల, నువు దాన్ని హతమారుస్తావు. అక్కడే వుంది అసలీ సృష్టి వైచిత్ర్యం యావత్తూనూ." అన్నాడు గురుతు.

"నాకు పాతం చెప్తున్నావా యేమిటి నువు?" అన్నాడు చిరాకుతో.

"అవసరమొచ్చినపుడు అదీ చేయాలి మరి! తప్పతుందా? ఇప్పుడొక పాము నిన్ను కాటెయ్యటానికి సిద్ధంగాఉంది. దాన్ని హతమార్చేపని నీ

చేతిలో ఉందంటావా, లేదంటావా? నే నన్నింటికీ తెగించినవాణ్ణి, నీకు కోపమొచ్చి నా ముఖంమీద ఉమ్మేసినా ఉమ్మొయి. కాదనను. కాని నువు పిల్లలుగలవాడివి. నీ కూతుళ్ళ పెళ్ళిళ్ళు నరసుమీద ఆధారపడిఉన్నాయి." అన్నాడు గురుతు.

పంతులు ఉమ్మొయ్యలేదు. చలించలేదు. మాట్లాడనేలేదు.

"అన్నట్టు — డాక్టరు రమాపతిదగ్గర్నుంచి నువ్వేమందు తెచ్చిపెడుతున్నట్టున్నావు!" అన్నాడు గురుతు చప్పన జ్ఞాపకం వచ్చినట్టు.

పంతులు సమాధాన మివ్వలేదు. కొయ్యమాది రిగా, తడేకంగా గోడవేపు చూస్తూ కూర్చుని పోయినాడు. పంతులుకి మతి పూర్తిగా చలించిఉండాలి.

\* \* \*

మంచంమీద విడాది పసికందు శరీరం జ్వరంతో కాగిపోతున్నప్పుడు, రమణయ్య భార్య ముఖంలో దిగులుచూసినా, పంతులు ఆలోచనలు తగ్గలేదు. నరసు, ఆవిడను సమీపించి, 'అమ్మా! తమ్ముడికి జ్వరంపోతే, వాడికోసం చిన్న తోపుడుబండీ కొనవులే?' అంటున్న మాటలు పంతులుకి వినపడలేదు.

"వాడికి వేళంతా జ్వరం తగ్గలేదోయ్! డాక్టర్ రొస్తానన్నాడులే అవసరముంటే. నిమోనియా అని అనుమానిస్తున్నాడు. ఎందుకేనా మంచిది — ఒకసారి వెళ్ళొస్తావేమిటి?" అన్నాడు రమణయ్య పంతుల్ని సమీపించి.

"ఆ—ఎందుకూ? ... డాక్టరా?" అన్నాడు పంతులు.

"ఏమిటో పరధ్యానంగా ఉన్నావు, నాకులేని బెంగ నీకు పట్టినదా యేమిటి? అన్నాడు రమణయ్య పంతులు భుజం తట్టి.

"అబ్బే — ఏం లేదు. వెళ్తాను... ఎన్నటికీ కాదు." అన్నాడు పంతులు ఇంకా పరధ్యానంగానే.

"ఏమిటి ఎన్నటికీ కాదు?" అన్నాడు రమణయ్య, ఏదీ అర్థంకాక. పంతులు ఇప్పటికీ తేరుకున్నాడు.

"ఏంలేదులే. నాకు నరసాకటి వాడొకటి నా — ఎన్నటికీ కాదంటున్నాను. సీసాపడెయ్యి, పోతాను"

"రేపొద్దున్న వెదుదూగాని లెద్దూ. ఈ నిశిత్రాత్మం డేం వెళతావు. పైగా వర్షం కూడానూ. పిల్లాడి కిస్పడే నిద్ర పట్టినట్టుందిలే." అన్నాడు రమణయ్య.

"ఏం భయంలేదు. ఒకసారి డాక్టరుతో చెప్పితే ఎందుకేనా మంచిది. మందు మారుస్తాడేమో. గొడుగుంటే ఇవ్వు" అంటూ లేచాడు పంతులు.

రాత్రి ఒంటిగంటప్పుడు, చేత గొడుగునూ, మందు సీసా పట్టుకొని, ఆవర్షంలో నే బయల్దేరాడు పంతులు, రమాపతిదగ్గరకి.

\* \* \*

నాకేమిటో అర్థం కాకుండా ఉంది. ఏదీ అర్థం కాలేదు. నాకు నేనే అర్థంకాను.....!" అనుకోసాగాడు పంతులు. ముసురుపోయి పెద్దచినుకులు పడుతున్నాయి. గొడుగుమీద చినుకులశబ్దం ఎక్కువయింది.

తొలిరోజున గురుతు చెప్పింది యధార్థమే అవుతుందా? ఏమో! ఎవడుదూశాడు! ఎవడికి తెలుస్తుంది మనసు లెట్లా మారతాయో! గురుతు ఎంతకేనా తెలివైనవాడు. వాడిపాటి ఆలోచనాశక్తి తనకు లేదు. తీరా వాడు చెప్పాక ఆలోచించటం ప్రారంభిస్తే అంతా నిజంలాగనే తోస్తున్నది—పాడు!

నిజమే—ఎవడిసుఖం వాడు చూసుకోవాలి మరి. తన సుఖంకోసం, నరసుకోసం, వాడి భవిష్యత్తుకోసం తను చేసేపని తనకు మంచిగాతోస్తే, ఇతరులకది చెడుకావచ్చు. అవుతేనేం? ఇతరులూ అదే చేస్తున్నారు గురుతు చెప్పినట్టు! ఈ సంఘంలో అందరూ అదే నూత్రం అనుసరిస్తున్నారు. ఎంతెంత మంది ఎన్నెన్ని పనులు చేయటంలేదు? ఏదో ఒకటి చేయాలి. చేస్తేనే నోటికి ముద్ద, ఎవ డేంచేసినా చివరి లక్ష్యం ఒకటే—తిండికోసం! ఏదీ చేయని వాడినే దరిద్రం వరిస్తుంది. ఏదో చెయ్యాలి. ఎందుకు చెయ్యకూడదూ? నరసుకోసం, వాడి సుఖంకోసం చేయాలి. ఇంతలో పోయిందేముంది?

పంతులుకి వెర్రెత్తినట్టయింది. తల చిటపటలాడడం ప్రారంభించింది.

ఆ గొడవలో రమాపతి ఏదో ప్రశ్నించాడు. చిరాకుపడ్డాడు. ఇంత వర్షంలో ఆర్ధరాత్రి రాకుంటే ఏం మునిగింది? అన్నాడు. పంతులు సమాధానాలు

ఇవ్వలేదు. పిల్లవాడు నిద్రపోతే లేపవద్దనీ, నిద్రలేస్తే ఇవ్వమనీ ఏదో మందిచ్చాడు. పంతులు అది పుచ్చుకొని బయటపడ్డాడు.

రోజుగాలి రివ్యమంటున్నది. పంతులు నుగుటి మీద చెమట బొట్లు కట్టడం ప్రారంభించింది. వర్షం ఎక్కువయింది. పంతులు ఇప్పుడు ఆలోచనలు చేయటంలేదు. అతని తల ఖాళీగా ఉన్నట్టు తోచింది. గుండె తీవ్రంగా కొట్టుకుంటున్నది. పంతులు ఒక అరుగెక్కి కాసేపు నిలబడ్డాడు. గొడుగు రూపొందించాడు. వర్షం తగ్గినట్టయింది. మళ్ళీ ఆ చీకట్లో పడ్డాడు. గబగబా నడవడం ప్రారంభించాడు. ఆ చీకట్లోనే మెట్లు అడ్డొచ్చాయి. కాసేపు ఆగాడు పంతులు. మెట్లెక్కాడు. వెంటనే దిగిపోయాడు. తల వేడెక్కిపోయింది. మళ్ళీ మెట్లెక్కాడు, తలుపు కొట్టాడు.

గురుతు వచ్చి తలుపు తీశాడు!

\* \* \* \*

తలుపు తీసిన రమణయ్య తడిసి ముద్దకట్టిన పంతులుని చూసి కంగారు పడ్డాడు.

“పద పద. నీక్కొస్తా ఏ జ్వరమో వచ్చేట్టుంది చూస్తే, ఆ బట్టలు మార్చు ముందు. ఇంద నా పంచె. నేరక పంపాను నిన్ను” అంటూ, రమణయ్య, పంతుల్ని తోనికి తీసుకుపోయాడు. పంతులు వొణుకుతున్నాడు.

“రమాపతి తెల్లారేసరికి వస్తానన్నాడు. పిల్లవాడు నిద్రలేస్తే ఈ మందు ఒక మోతాదు పట్టమన్నాడు” అన్నాడు పంతులు. మందు సీసా ఇస్తున్నప్పుడు అతని చేతులు వణికినై. ఆ కంగారులో సీసా కింద పడబోయింది.

“నువు వణకిపోతున్నావు. కాస్తలో అది జారి పడేది. బట్టలు మార్చుకో” అన్నాడు రమణయ్య.

“ఘరవాలేదులెద్దూ! నేను ఇంటికి పోతాను. తెల్లారేసరికి వస్తానులే” అన్నాడు పంతులు.

“ఇప్పుడింటికేం పోతావు?”

“అడపిల్ల లొక్కలే ఉన్నారు. పెద్దవాడు రాత్రి ఇంటికొచ్చాడో లేదో. పోతాను” అంటూ పంతులు గుమ్మం దిగాడు. అతనికి ముచ్చెమటలు పోస్తున్నై—ఒకనైపు వొణికిపోతున్నప్పటికీ, తను చేస్తున్న దేమిటో తనకే తెలీదనిపిస్తున్నది.

పంతులు ఇంటికి పోలేదు. ఆజడివాసలో తడుస్తూనే, చీకట్లో, గోడపక్కనే, కటికబురదలో చతికిలపడ్డాడు, అతని కాళ్లలో శక్తి పోయిందనిపించింది. అంతా నిశ్శబ్దంగా ఉన్నట్టున్నది. జడివాస శబ్దంకూడా పంతులుకి వినపడటంలేదు.

ఎక్కడో గంటలు మ్రోగినై. పంతులు గుండెలలో గంటలు మ్రోగినై. నాలుగు గంటలు వినపడ్డాయి. పంతులు గుండెలో వేయిగంటలు వినపడ్డాయి. మరి గంటల మ్రోతలేదు. పంతులు గుండెకూడా గంటలు కొట్టలేదు. గుండెమీద చేయివేసి చూసుకున్నాడు పంతులు. దడదడమంటున్నది గుండె; పిరికిగుండె!

పిల్లవాడు లేచిఉంటాడు. మందు కాస్తా పడుతుంది—రమణయ్య భార్య! అమాయకురాలు! వెంటనే పోయి, ఆ మందు పట్టవద్దని వారిస్తే? ఎట్లా?

పిల్లవాడు లేచినట్టయింది. పంతులులేచి నిలబడ్డాడు, ఒకసారి గుమ్మమెక్కాడు. మళ్ళీ దిగిపోయాడు.

పంతులు కెక్కడో ఒక కేక వినపడ్డది. ఉలిక్కి పడ్డాడు.

గదిలోంచి మరో కేక వినపడ్డది.

రమణయ్య భార్య!

నరసు లేచినట్టయింది. వారి ఏడుపు వినపడుతున్నది. రమణయ్య ఏమయినాడో!

పంతులు ఒక్క పెట్టున—నిలుచున్నపాటున పరుగెత్తాడు.

“నరసు! నరసు! నరసు కింక దిగులులేదు, వాడు బతికిపోతాడు!” అన్నమాటలు మట్టుకు పంతులు చెవిలో ప్రతిధ్వనించినై.

పంతులు ఎక్కడికి పరుగెత్తుతున్నదీ, ఆ చీకట్లో, వర్షంలో ఎటుపోతున్నదీ, అతనికే తెలీదు.